



சுருக்கம்

பால்வளத்துறை – திருச்சி மாவட்ட கூட்டுறவு பால் உற்பத்தியாளர்கள் ஒன்றியத்தை பிரித்து புதியதாக கரூர் மாவட்டத்திற்கென ஒரு மாவட்ட கூட்டுறவு பால் உற்பத்தியாளர்கள் ஒன்றியம் அமைத்தல் – 1983 ஆம் ஆண்டு தமிழ்நாடு கூட்டுறவு சங்கங்களின் சட்டம் பிரிவு-13க்கு விலக்களித்து ஆணை வெளியிடப்படுகிறது.

கால்நடைபராமரிப்பு, பால்வளம் மற்றும் மீன்வள(பா.உ.2)த் துறை

அரசாணை (2டி) எண்.21

நாள்: 22.08.2019

திருவள்ளூர் ஆண்டு 2050
விகாரி, ஆவணி. 5

படிக்கப்பட்டவை:

இயக்குநர், பாலுற்பத்தி மற்றும் பால்பண்ணை மேம்பாட்டுத்துறை அவர்களின்
ந.க.எண்.12867/என்.1/2019, நாள்.11.07.2019 மற்றும் நாள். 23.07.2019.

ஆணை:

17.07.2019 அன்று நடைபெற்ற சட்டமன்றப்பேரவை கூட்டத்தொடரில் மாண்புமிகு முதலமைச்சர் அவர்களால் தமிழ்நாடு சட்டமன்றப்பேரவை விதி 110-ன் கீழ், கீழ்க்காணும் அறிவிப்பு வெளியிடப்பட்டது:

“திருச்சி மாவட்ட கூட்டுறவு பால் உற்பத்தியாளர்கள் ஒன்றியத்திலிருந்து கரூரை தலைமையிடமாகக் கொண்டு ஒரு புதிய கூட்டுறவு பால் உற்பத்தியாளர்கள் ஒன்றியம் உருவாக்கப்படும்.”

2. மேலே படிக்கப்பட்ட கடிதத்தில், பாலுற்பத்தி மற்றும் பால்பண்ணை மேம்பாட்டுத்துறை இயக்குநர் அவர்கள் தனது செயற்குறிப்பில், திருச்சி மாவட்ட கூட்டுறவு பால் உற்பத்தியாளர்கள் ஒன்றியத்தை பிரித்து கரூர் மாவட்டத்திற்கென தனியாக ஒரு புதிய மாவட்ட கூட்டுறவு பால் உற்பத்தியாளர்கள் ஒன்றியம் அமைப்பது என்பது அம்மாவட்ட மக்களின் நெடுநாள் கோரிக்கையாகும் எனவும், தற்போதுள்ள நிலையில் நான்கு மாவட்டங்களை உள்ளடக்கி திருச்சி மாவட்ட கூட்டுறவு பால் உற்பத்தியாளர்கள் ஒன்றியம் செயல்படுவதால், பால் உற்பத்தியாளர்களின் தேவையினை கண்டறிந்து அனைத்து கிராமங்களிலும் பால் உற்பத்தியாளர்களுக்கு உரிய சேவையை, குறித்த நேரத்தில் வழங்குவதில் காலதாமதம் ஏற்படுகிறது என தெரிவித்து திருச்சி மாவட்ட கூட்டுறவு பால் உற்பத்தியாளர்கள் ஒன்றியத்தை பிரித்து கரூர் மாவட்டத்திற்கென தனியாக ஒரு புதிய மாவட்ட கூட்டுறவு பால் உற்பத்தியாளர்கள் ஒன்றியத்தை உருவாக்கலாம் என தெரிவித்துள்ளார்.

3. பாலுற்பத்தி மற்றும் பால்பண்ணை மேம்பாட்டுத்துறை இயக்குநர் அவர்கள் தனது கடிதத்தில், திருச்சி மாவட்ட பால் உற்பத்தியாளர்கள் கூட்டுறவு ஒன்றியத்தை பிரித்து புதியதாக கரூர் மாவட்ட பால் உற்பத்தியாளர்கள் கூட்டுறவு ஒன்றியம் அமைக்கப்படும் போது அதன் தலைமையலுவலகம் கரூரில் இயங்கும் என்றும், தற்போது கரூர் மாவட்டத்தில் உள்ள தொடக்க

பால் உற்பத்தியாளர்கள் கூட்டுறவு சங்கங்கள் அதன் உறுப்பினராக அமைவர் என்றும், கரூர் மாவட்டத்தில் உள்ள பால் பண்ணை, மொத்த பால் குளிர்விப்பான் நிலையங்கள் மற்றும் பால் குளிரூட்டும் நிலையங்கள் புதிதாக அமையவிருக்கும் கரூர் மாவட்ட பால் உற்பத்தியாளர்கள் கூட்டுறவு ஒன்றியத்தின் கட்டுப்பாட்டிற்கு மாற்றம் செய்யப்படும் எனவும் தெரிவித்துள்ளார். மேலும், புதியதாக துவங்கப்பட உள்ள புதிய கரூர் மாவட்ட பால் உற்பத்தியாளர்கள் கூட்டுறவு ஒன்றிய நிர்வாகத்தை கவனிக்க 17 உறுப்பினர்களை கொண்ட ஒரு நிர்வாக குழுவினை கொண்டு செயல்படுத்தலாம் எனவும், ஆறுமாத காலத்திற்குள், கூட்டுறவு சங்க தேர்தல் மூலம் புதிய நிர்வாக குழு உறுப்பினர்களை தேர்வு செய்யலாம் எனவும், புதியதாக தோற்றுவிக்கப்பட உள்ள கரூர் ஒன்றியத்திற்கு புதிய பால்பண்ணை ஏற்படுத்தும் காலம் வரை தேவையான பாலினை அருகாமையில் உள்ள பால் பண்ணைகள் மூலமாக பதப்படுத்தி கொள்ளலாம் எனவும், தேவையான பால் பொருட்களை அருகாமையில் உள்ள ஒன்றியத்திலிருந்து அல்லது இணையத்திலிருந்து பெற்று விற்பனை செய்து இலாபத்தை பெருக்கி கொள்ளலாம் எனவும், புதிய மாவட்ட பால் உற்பத்தியாளர்கள் ஒன்றியம் ஏற்படுத்துவதால் அரசுக்கு எவ்வித நிதி செலவினமும் ஏற்படாது என்றும் அதன் மூலம் பால் உற்பத்தி, பால் மற்றும் பால் பொருட்கள் விற்பனை அதிகரிக்கப்படும் எனவும், கிராம பொருளாதாரத்தில் நிலையான மற்றும் கணிசமான முன்னேற்றம் ஏற்படும் எனவும் தெரிவித்துள்ளார்.

4. பாலுற்பத்தி மற்றும் பால்பண்ணை மேம்பாட்டுத்துறை இயக்குநர் அவர்கள், கரூர் மாவட்டத்திற்கென ஒரு புதிய மாவட்ட பால் உற்பத்தியாளர்கள் கூட்டுறவு ஒன்றியம் அமைக்க, 1983ம் ஆண்டு கூட்டுறவு சட்ட பிரிவு 170ன் கீழ் மேற்படி சட்டம் பிரிவு 13லிருந்து திருச்சி மாவட்ட கூட்டுறவு பால் உற்பத்தியாளர்கள் ஒன்றியத்திற்கு விலக்கு அளித்து கீழ்க்கண்ட உத்தரவுகளை வழங்குமாறு அரசினை கேட்டுக்கொண்டுள்ளார்.

1. 1983ம் ஆண்டு கூட்டுறவு சட்ட பிரிவு 170ன் கீழ் மேற்படி சட்டம் பிரிவு 13லிருந்து திருச்சி மாவட்ட பால் உற்பத்தியாளர்கள் கூட்டுறவு ஒன்றியத்திற்கு விலக்கு அளித்து கரூர் மாவட்டத்திற்கென புதிய கரூர் மாவட்ட கூட்டுறவு பால் உற்பத்தியாளர்கள் ஒன்றியம் அமைக்க அனுமதி அளித்தல்.
2. புதியதாக அமைக்க உத்தேசிக்கப்பட்டுள்ள கரூர் மாவட்ட பால் உற்பத்தியாளர்கள் கூட்டுறவு ஒன்றியம் பதிவு செய்யப்பட்ட பின்னர் சம்மந்தப்பட்ட பால் உற்பத்தியாளர்கள் ஒன்றிய பேரவை கூட்டி பின்னேற்பு ஒப்புதல் பெற அனுமதி அளித்தல்.
3. புதியதாக தோற்றுவிக்கப்பட உள்ள கரூர் மாவட்ட கூட்டுறவு ஒன்றியம் தற்போது உள்ள நிலையில் அந்த மாவட்டத்தில் உள்ள பால் குளிரூட்டும் நிலையம் அல்லது வாடகை கட்டிடத்தில் இயங்க அனுமதி அளித்தல்.
4. புதியதாக ஏற்படுத்தப்படவுள்ள ஒன்றியத்தின் நிர்வாக பணி மற்றும் பால்பண்ணை பணிகளை ஏற்கனவே பணியில் உள்ள திருச்சி மாவட்ட பால் உற்பத்தியாளர்கள் கூட்டுறவு ஒன்றிய பணியாளர்களை கொண்டே மேற்கொள்ள அனுமதி அளித்தல்.
5. புதியதாக தோற்றுவிக்கப்பட உள்ள கரூர் மாவட்ட கூட்டுறவு ஒன்றியத்திற்கு புதிய பால்பண்ணை ஏற்படுத்தும் காலம் வரை தேவையான பாலை அருகாமையில் உள்ள பால் பண்ணைகள் மூலமாக பதப்படுத்திக்கொள்ள அனுமதி அளித்தல்.

5. இயக்குநர், பாலுற்பத்தி மற்றும் பால்பண்ணை மேம்பாட்டுத்துறை அவர்களின் கருத்துருவினை அரசு விரிவாக ஆய்வு செய்து அதனை ஏற்றுக்கொள்வதுடன், 1983 ஆம் வருடத்திய தமிழ்நாடு கூட்டுறவு சங்கங்களின் சட்டம் பிரிவு 170ன் கீழ், திருச்சி மாவட்ட கூட்டுறவு பால் உற்பத்தியாளர்கள் ஒன்றியத்தை பிரித்து புதியதாக கரூர் மாவட்ட கூட்டுறவு பால் உற்பத்தியாளர்கள் ஒன்றியம் அமைக்க பால் கூட்டுறவு சங்கங்களின் செயற்பதிவாளரான

பாலுற்பத்தி மற்றும் பால்பண்ணை மேம்பாட்டுத்துறை இயக்குநருக்கு அனுமதியும், ஒன்றிய பேரவையைக் கூட்டி தீர்மானிப்பதற்கு 1983 ஆம் வருடத்திய தமிழ்நாடு கூட்டுறவு சங்கங்களின் சட்டப் பிரிவு 13(1) லிருந்து, விலக்கு அளித்தும் மற்றும் பத்தி 4ல் உள்ள (1) முதல் (5) வரை உள்ள இனங்களுக்கு பாலுற்பத்தி மற்றும் பால்பண்ணை மேம்பாட்டுத்துறை இயக்குநர் அவர்களுக்கு அதிகாரம் மற்றும் அனுமதி அளித்து அரசு ஆணையிடுகிறது.

(ஆளுநரின் ஆணைப்படி)

கே.கோபால்
அரசு முதன்மைச் செயலாளர்

பெறுநர்:

இயக்குநர்,

பால் உற்பத்தி மற்றும் பால்பண்ணை மேம்பாட்டுத்துறை, சென்னை-51.

நிர்வாக இயக்குநர்,

தமிழ்நாடு பால் உற்பத்தியாளர்கள் கூட்டுறவு இணையம், சென்னை-35.

இயக்குநர், பால் கூட்டுறவுகளின் தணிக்கைத்துறை, சென்னை-4.

நகல்:

மாண்புமிகு முதலமைச்சரின் அலுவலகம், சென்னை-9

மாண்புமிகு அமைச்சர் (பால் மற்றும் பால்பண்ணை மேம்பாடு)

அவர்களின் சிறப்பு நேர்முக உதவியாளர், சென்னை-9

மாண்புமிகு அமைச்சர் (கூட்டுறவு) அவர்களின் சிறப்பு நேர்முக உதவியாளர்,

சென்னை-9.

முதன்மைச் செயலாளரின் தனிச்செயலாளர்,

கால்நடை பராமரிப்பு, பால்வளம் மற்றும் மீன்வளத்துறை, சென்னை-9.

இருப்புக் கோப்பு / உதிரி.

//ஆணைப்படி அனுப்பப்படுகிறது//

பிரிவு அலுவலர்
22/8/19